

Врз основа на член 126 став 1 од Уставот на Република Северна Македонија и член 36 став 1 од Законот за Владата на Република Северна Македонија („Службен весник на Република Македонија“ бр. 59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр.98/19) Владата на Република Северна Македонија, на седницата, одржана на 10 јуни 2020 година, донесе

**УРЕДБА СО ЗАКОНСКА СИЛА ЗА СУБВЕНЦИОНИРАЊЕ НА ПРИДОНЕСИ ОД
ЗАДОЛЖИТЕЛНО СОЦИЈАЛНО ОСИГУРУВАЊЕ ЗА ВРАБОТЕНИ ВО
МЕДИУМИТЕ
(„Службен весник на Република Северна Македонија“ број 156/20)**

Член 1

Со оваа уредба со законска сила, се уредуваат условите, начинот и постапката на субвенционирање на исплата на придонеси од задолжително социјално осигурување за вработените во медиумите кои работеле и известувале за надминување на состојбата со COVID-19 за време на траење на вонредната состојба, за месец јуни, јули и август 2020 година.

Член 2

Одделни изрази употребени во оваа уредба со законска сила го имаат следново значење:

- 1) „Обврзник за пресметка и уплата на придонесите“ е работодавачот- медиумот согласно Законот за придонесите од задолжително социјално осигурување (во натамошниот текст: работодавач - медиум).
- 2) „Осигуреник“ е физичко лице задолжително осигурено според законите кои го уредуваат системот на задолжително социјално осигурување.

Член 3

На работодавачот - медиум, за секој осигуреник за месец јуни, јули и август 2020 година му се субвенционира 100% од износот за исплата на придонеси од задолжително социјално осигурување.

Член 4

(1) Субвенционирање на придонеси од задолжително социјално осигурување од членот 3 на оваа уредба со законска сила, се врши за оној работодавач- медиум кој не отпуштил ниту еден вработен со состојба на 15 март 2020 година заклучно со последниот ден за кој користел субвенционирање на придонеси од задолжително социјално осигурување, освен заради:

1. пензионирање и смрт на работник;
2. откажување на договорот за вработување од страна на работникот;
3. откажување на договорот за вработување без отказан рок од страна на работодавачот поради кршење на работниот ред и дисциплина или работните обврски;
4. спогодбено преземање на работник;
5. престанување на важноста на договорот за вработување врз основа на судска пресуда;
6. престанување на важноста на договорот за вработување поради утврдена трајна неспособност за работа и
7. бројот на вработените кај работодавачот- медиум на денот на влегувањето во сила на оваа уредба со законска сила да не е под три лица.

(2) Покрај условите од ставот (1) на оваа уредба со законска сила, исплатената плата на осигуреникот за месец февруари 2020 година, за кој се обезбедува субвенционирање на придонесите од задолжително социјално осигурување да не е намалена во периодот на користењето на субвенционирањето и два месеци потоа.

Член 5

(1) За остварување на правото од член 3 од оваа уредба со законска сила, работодавачот- медиум поднесува Барање за субвенционирање на исплата на придонеси од задолжително социјално осигурување до Управата за јавни приходи.

(2) Во Барањето од ставот (1) на овој член, работодавачот- медиум приложува Изјава од застапникот по закон за исполнетоста на условите од членот 4 од оваа уредба со законска сила.

(3) Поднесувањето на Барањето од ставот (1) на овој член, се врши преку системот Е- даноци на Управата за јавни приходи, а комплетното барање од ставот (1) на овој член, го проверува и потврдува Управата за јавни приходи, во рок од пет дена од денот на неговото поднесување.

(4) Барањето од ставот (1) е дадено во прилог и е составен дел на оваа уредба со законска сила.

(5) Работодавачот – медиумот може да користи субвенционирање на придонеси од задолжително социјално осигурување, согласно оваа уредба со законска сила, доколку:

- медиумот имаат дозвола за телевизиско или радио емитување, доделена од страна на Агенцијата за аудиовизуелни медиумски услуги на Република Северна Македонија (во натамошниот текст: Агенцијата) и се регистрирани во регистарот на телевизији и регистарот на радија на Агенцијата и хостирани во Република Северна Македонија;

- печатените медиуми од општ информативен карактер кои објавуваат содржина насочена кон непрекинато информирање на јавноста за тековните политички, економски, социјални и културни прашања, регистрирани и хостирани на територијата на Република Северна Македонија и кои се регистрирани во регистарот на издавачи на печатени медиуми на Агенцијата, и

- електронските медиуми (портали) кои ги имаат веродостоен импресум (уредник, редакција), контакт-податоци и адреса, да имаат регистрирано правно лице и хостирано домаин во Република Северна Македонија и транспарентно да ја декларираат сопственоста.

Член 6

(1) Работодавачот - медиум во Месечната пресметка за интегрирана наплата (МПИН образец), што ја поднесува до Управата за јавни приходи, за осигуреникот за кој бара субвенционирање на плаќањето на придонеси во полето 3.23 внесува шифра 630.

(2) Управата за јавни приходи, за осигурениците за кои е одобрено субвенционирање, го намалува износот на обврската за плаќање на придонеси од задолжително социјално осигурување за износот на одобреното субвенционирање на придонесите согласно член 3 од оваа уредба со законска сила.

(3) Податоците за одобреното субвенционирање на плаќање на придонеси согласно ставот (2) на овој член, Управата за јавни приходи ги доставува до Министерството за труд и социјална политика, најдоцна до 20-ти во месецот за претходниот месец.

(4) Износот на одобрените субвенции на придонеси во претходниот месец го уплатува Министерството за труд и социјална политика на посебни сметки за придонеси од задолжително социјално осигурување на осигуреникот, најдоцна во рок од 10 дена од прием на податоците од страна на Управата за јавни приходи.

Член 7

(1) Работодавачот-медиумот може да користи субвенција за исплата на придонеси од задолжително социјално осигурување, согласно оваа уредба со законска сила, доколку не е објавен на Листата на должници број 03/2020 објавена од страната на Управата за јавни приходи.

(2) Работодавачот- медиум кој користел субвенција за исплата на придонеси од задолжително социјално осигурување должен е да ги врати добиените финансиски средства во целост, доколку по извршена контрола од страна на Управата за јавни приходи и/или Државниот инспекторат за труд, се утврди врз основа на решение за утврдена неправилност дека работодавачот - медиум не ги исполнил условите од ставот (1) на овој член и членот 4 од оваа уредба со законска сила.

(3) Работодавачот- медиум кој го искористил правото од член 3 од оваа уредба со законска сила, а не ги исполнил условите од членот 4 од оваа уредба со законска сила, должен е да го врати износот на субвенции за исплата на придонеси од задолжително социјално осигурување, на сметка на Буџетот на Република Северна Македонија.

Член 8

Агенцијата ако утврди дека работодавачот- медиум кој искористил субвенционирање на придонеси од задолжително социјално осигурување, а не ги исполнил условите од член 5 ставот (5) од оваа уредба со законска сила, во рок од еден ден ја известува Управата за јавни приходи и Државниот инспекторат за труд, за постапување по службена должност.

Член 9

Оваа уредба со законска сила влегува во сила со денот на објавувањето во „Службен весник на Република Северна Македонија“.

Бр. 44-5300/1
10 јуни 2020 година
Скопје

Претседател на Владата
на Република Северна Македонија,
Оливер Спасовски, с.р.---